

درس حدیث

حافظ صلاح الدین یوسف

”ایک مسلمان دوسرے مسلمان پر ظلم کرے نہ اسے بے یار و مددگار چھوڑے جو اپنے بھائی کی حاجت پوری کرنے میں اس کی مدد کرے گا اللہ اسکی حاجت میں اسکا مددگار ہوگا۔ جو کسی مسلمان کی مصیبت دور کرے گا اللہ تعالیٰ نے اس کو اسکے بدلے میں قیامت کی پریشانیوں میں سے کسی بڑی پریشانی سے نجات عطا فرمائے گا جو کسی مسلمان کی پردہ پوشی کرے گا اللہ تعالیٰ روز قیامت اسکی پردہ پوشی فرمائے گا۔“

مدد سے مراد مال سے عمدہ و منصب سے سفارش سے یا اور اس قسم کے کسی طریقے سے مسلمان کی مدد کرنا ہے۔ پردہ پوشی جو مستحب ہے وہ یہ ہے کہ نیکی اور پارسائی میں معروف کسی شخص سے بہ تقاضائے بھرتی کسی غلطی کو تاہی کا صدور ہو جائے تو اسے بیان نہ کیا جائے بلکہ اس پر پردہ ڈال دیا جائے تاہم جو شخص فسق و فجور میں مبتلا ہو اس کے برے کردار کو ضروری بیان کیا جائے تاکہ لوگ اس سے نفرت کریں اور اس گناہوں پر مزید حوصلہ جہارت نہ ہو۔ بلکہ اگر مفید کے کا خوف نہ ہو تو حاکمان باختیار کو بھی انکے برے کردار سے آگاہ کیا جائے تاکہ وہ حدود و تعزیرات کے ذریعے ان کا قلع قمع کر سکیں۔

چنانچہ ایک اور حدیث میں نبی ﷺ نے فرمایا: ان احبکم الی و اقربکم منی فی الآخرة مجالس احاسنکم اخلاقا و ان ابغضکم الی و ابعدکم منی فی الآخرة اسو وکم اخلاقا۔ (مسند احمد، صحیح ابن حبان وغیرہما۔ حوالہ صحیح الجامع الصغیر، الالبانی ۳۲۰/۱۔ والصحیحہ رقم ۷۹۱)

ترجمہ:- تم میں سے زیادہ محبوب اور آخرت میں ہم نشینی میں میرے سب سے زیادہ قریب وہ لوگ ہوں گے۔ جو تم میں اخلاق میں سب سے زیادہ اچھے ہوں گے اور تم میں سے سے زیادہ مجھے ناپسند اور آخرت میں مجھ سے سب سے زیادہ دور وہ شخص ہوگا جو تم میں اخلاق کے اعتبار سے زیادہ برا ہے۔

رسول اللہ صلی اللہ علیہ وسلم نے فرمایا:

المسلم اخو المسلم۔ (صحیح مسلم، کتاب البر و لصلۃ والآداب، باب تحریم الظلم) ترجمہ:- مسلمان، مسلمان کا بھائی ہے۔

اس حدیث میں مسلمانوں کی باہمی اخوت اور بھائی چارے کے تقاضوں کو ان الفاظ میں اظہار کیا گیا ہے۔

رسول اللہ صلی اللہ علیہ وآلہ وسلم نے فرمایا: احب عباد اللہ الی اللہ احسنہم خلقا۔ (صحیح الجامع، حوالہ طبرانی کبیر ۱/۹۷۔ والصحیحہ رقم ۳۳۳) ترجمہ:- اللہ کے بندوں میں سے اللہ کو سب سے زیادہ محبوب وہ ہے جو ان میں سب سے زیادہ با اخلاق ہے۔

گذشتہ احادیث سے جب یہ واضح ہو گیا کہ سب سے بہتر اور سب سے زیادہ ایمان میں کامل وہ شخص ہے جو اخلاق حسنہ میں ممتاز ہے تو یقیناً یہ شخص اللہ کو بھی سب سے زیادہ محبوب ہوگا اس لئے کہ اللہ کے ہاں مقام محبوبیت حاصل کرنے کے لئے کمال ایمان ضروری ہے اور یہ کمال ایمان حسن اخلاق سے جس طرح حاصل ہوتا ہے، نفلی عبادات سے بھی اس طرح حاصل نہیں ہوتا۔

لوگ اللہ کا محبوب اسے سمجھتے ہیں جو عبادت گزار زیادہ ہو۔ حدیث نے اس غلط فہمی کو دور کر دیا اور واضح کر دیا کہ نفلی عبادات سے بھی یقیناً اللہ کا قرب حاصل ہوتا ہے، لیکن قرب الہی حاصل کرنے کا اس سے بھی بہتر طریقہ یہ ہے کہ انسان اپنے آپ کو حسن اخلاق سے آراستہ کرے۔